

॥ श्री महालक्ष्मी सहस्रनाम स्तोत्रम् ॥

श्रीः पद्मा प्रकृतिः सत्त्वा शान्ता चिच्छक्तिरव्यया ।
केवला निष्कला शुद्धा व्यापिनी व्योमविग्रहा ॥ १ ॥

व्योमपद्मकृताधारा परा व्योमामृतोद्भवा ।
निव्योमा व्योममध्यस्था पञ्चव्योमपदाश्रिता ॥ २ ॥

अच्युता व्योमनिलया परमानन्दस्त्रियणी ।
नित्यशुद्धा नित्यतृप्ता निर्विकास निरीक्षणा ॥ ३ ॥

ज्ञानशक्तिः कर्तृशक्तिर्भौत्कर्त्तिः शिखावहा ।
स्त्रेहाभासा निरानन्दा विभूतिर्विमलाचला ॥ ४ ॥

अनन्ता वैष्णवी व्यक्ता विश्वानन्दा विकासिनी ।
शक्तिर्विभिन्नसर्वार्तिः समुद्रपरितोषिणी ॥ ५ ॥

मूर्तिः सनातनी हार्दी निस्तरङ्गा निरामया ।
ज्ञानज्ञेया ज्ञानगम्या ज्ञानज्ञेयविकासिनी ॥ ६ ॥

स्वच्छन्दशक्तिर्गहना निष्कम्पार्चिः सुनिर्मला ।
स्वरूपा सर्वगा पारा बृंहिणी सुगुणोर्जिता ॥ ७ ॥

अकलङ्का निराधारा निःसंकल्पा निराश्रया ।
असंकीर्ण सुशान्ता च शाश्वती भासुरी स्थिरा ॥ ८ ॥

अनौपम्या निर्विकल्पा नियन्त्री यन्त्रवाहिनी ।
अभेद्या भेदिनी भिन्ना भारती वैखरी खगा ॥ ९ ॥

अग्राह्या ग्राहिका गूढा गम्भीरा विश्वगोपिनी ।
अनिर्देश्या प्रतिहता निर्बीजा पावनी परा ॥ १० ॥

अप्रतकर्या परिमिता भवभ्रान्तिविनशनी ।
एका द्विरूपा त्रिविधा असंख्यता सुरेश्वरी ॥ ११ ॥

सुप्रतिष्ठा महाधात्री स्थितिरूद्धिरूवा गतिः ।
ईश्वरी महिमा ऋद्धिः प्रमादा उज्ज्वलोद्यमा ॥ १२ ॥

अक्षया वर्द्धमाना च सुप्रकाशा विहङ्गमा ।
नीरजा जननी नित्या जया रोचिष्मती शुभा ॥ १३ ॥

तपोनुदा च ज्वला च सुदीस्तिश्चांशुमालिनी ।
अप्रमेया त्रिधा सूक्ष्मा परा निर्वाणदायिनी ॥ १४ ॥

अवदाता सुशुद्धा च अमोघारब्या परम्परा ।
संधानकी शुद्धविद्या सर्वभूतमहेश्वरी ॥ १५ ॥

लक्ष्मीस्तुष्टिर्महाधीरा शान्तिरापूरणानवा ।
अनुग्रहा शक्तिराद्या जगज्ज्येष्ठा जगद्विधिः ॥ १६ ॥

सत्या प्रह्ला क्रिया योग्या अपर्णा ह्लादिनी शिवा ।
सम्पूर्णाह्लादिनी शुद्धा ज्योतिष्मत्यमृतावहा ॥ १७ ॥

रजोवत्यकर्प्रतिभाऽऽकर्षिणी कर्षिणी रसा ।
परा वसुमती देवी कान्तिः शान्तिर्मातिः कला ॥ १८ ॥

कला कलङ्करहिता विशालोदीपनीरतिः ।
सम्बोधिनी हारिणी च प्रभावाभवभूतिदा ॥ १९ ॥

अमृतस्यन्दिनी जीवा जलनी खण्डका स्थिरा ।
धूमा कलावती पूर्णा भासुरा सुमतीरसा ॥ २० ॥

शुद्धा ध्वनिः सृतिः सृष्टिर्विकृतिः कृष्टिरेव च ।
प्रापणी प्राणदा प्रह्ला विश्वा पाण्डुरवासिनी ॥ २१ ॥

अवनिर्वञ्जनलिका चित्रा ब्रह्माण्डवासिनी ।
अनन्तरूपानन्तात्मानन्तस्थानन्तसम्भवा ॥ २२ ॥

महाशक्तिः प्राणशक्तिः प्राणदात्री ऋतम्भरा ।
महासमूहा निखिला इच्छाधारा सुखावहा ॥ २३ ॥

प्रत्यक्षलक्ष्मीर्निष्कम्पा प्ररोहाबुद्धिगोचरा ।
नानादेहा महावर्ता बहुदेहविकासिनी ॥ २४ ॥

सहस्राणी प्रधाना च न्यायवस्तुप्रकाशिका ।
सर्वाभिलाषपूर्णच्छा सर्वा सर्वार्थभाषिणी ॥ २५ ॥

नानास्वरूपचिद्वात्री शब्दपूर्वा पुरातनी ।
व्यक्ताव्यक्ता जीवकेशा सर्वेच्छापरिपूरिता ॥ २६ ॥

संकल्पसिद्धा सांख्येया तत्त्वगर्भा प्ररावहा ।
भूतरूपा चित्स्वरूपा त्रिगुणा त्रिगुणगर्विता ॥ २७ ॥

प्रजापतीश्वरी रौद्री सर्वाधरा सुखावहा ।
कल्याणवाहिका कल्याणकलिकल्मषनाशिनी ॥ २८ ॥

नीरूपोद्दिन्नसंताना सुयन्त्रा त्रिगुणालया ।
महामाया योगमाया महायोगेश्वरी प्रिया ॥ २९ ॥

महास्त्री विमला कीर्तिर्जया लक्ष्मीर्निरञ्जना ।
प्रकृतिर्भगवन्माया शक्तिर्निर्द्रा यशस्करी ॥ ३० ॥

चिन्ता बुद्धिर्यशः प्रज्ञा शान्तिः सुप्रीतिवद्धिनी ।
प्रद्युम्नमाता साध्वी च सुखसौभाग्यसिद्धिदा ॥ ३१ ॥

काष्ठा निष्ठा प्रतिष्ठा च ज्येष्ठा श्रेष्ठा जयावहा ।

सर्वांतिशायिनी प्रीतिर्विश्वशक्तिर्महाबला ॥ ३२ ॥

वरिष्ठा विजया वीरा जयन्ती विजयप्रदा ।

हृदृहा गोपिनी गुह्या गणगन्धर्वसेविता ॥ ३३ ॥

योगीश्वरी योगमाया योगिनी योगसिद्धिदा ।

महायोगेश्वरवृता योगा योगेश्वरप्रिया ॥ ३४ ॥

ब्रह्मेन्द्ररुद्रनमिता सुरासुरवरप्रदा ।

त्रिवत्मंगा त्रिलोकस्था त्रिविक्रमपदोद्भवा ॥ ३५ ॥

सुतारा तारिणी तारा दुर्गासंतारिणी परा ।

सुतारिणी तारयन्ती भारतारेश्वरप्रभा ॥ ३६ ॥

गुह्यविद्या यज्ञविद्या महाविद्या सुशोभिता ।

अध्यात्मविद्या विघ्नेशी पद्मस्था परमेष्ठिनी ॥ ३७ ॥

आन्वीक्षिकी त्रयी वार्ता दण्डनीतिर्नयात्मिका ।

गौरी वागीश्वरी गोप्त्री गायत्री कमलोद्भवा ॥ ३८ ॥

विश्वम्भरा विश्वरूपा विश्वमाता वसुप्रदा ।

सिद्धिः स्वाहा स्वधा स्वस्तिः सुधा सर्वार्थसाधिनी ॥ ३९ ॥

इच्छा सृष्टिर्द्युतिर्भूतिः कीर्तिः श्रद्धा दयामतिः ।
श्रुतिर्मेधा धृतिर्हीः श्रीर्विद्या विबुधवन्दिता ॥ ४० ॥

अनसूया घृणा नीतिर्निर्वृतिः कामधुक्करा ।
प्रतिज्ञा संततिर्भूतिर्द्यौः प्रज्ञा विश्वमानिनी ॥ ४१ ॥

स्मृतिर्वाग्वश्वजननी पश्यन्ती मध्यमा समा ।
संध्या मेधा प्रभा भीमा सर्वाकारा सरस्वती ॥ ४२ ॥

काढ़क्षा माया महामाया मोहिनी शाधवप्रिया ।
सौम्याभोगा महाभोगा भोगिनी भोगदायिनी ॥ ४३ ॥

सुधौतकनकप्रख्या सुवर्णकमलासना ।
हिरण्यगर्भा सुश्रोणी हारणी रमणी रमा ॥ ४४ ॥

चन्द्रा हिरण्मयी ज्योत्स्ना रम्या शोभा शुभावहा ।
त्रैलोक्यमण्डना नारी नरेश्वरवराचिता ॥ ४५ ॥

त्रैलोक्यसुन्दरी रामा महाविभववाहिनी ।
पद्मस्था पद्मनिलया पद्ममालाविभूषिता ॥ ४६ ॥

पद्मयुग्मधरा कान्ता दिव्याभरणभूषिता ।
विचित्ररत्नमुकुटा विचित्राम्बरभूषणा ॥ ४७ ॥

विचित्रमाल्यगन्धादया विचित्रायुधवाहना ।
महानारायणी देवी वैष्णवी वीरवन्दिता ॥ ४८ ॥

कालसंकर्षिणी घोरा तत्त्वसंकर्षिणीकला ।
जगत्सम्पूरणी विश्वा महाविभवभूषणा ॥ ४९ ॥

वारुणी वरदा व्याख्या घटाकर्णविराजिता ।
नृसिंही भैरवी ब्राह्मी भास्करी व्योमचारिणी ॥ ५० ॥

ऐन्द्री कामधेनुः सृष्टिः कामयोनिर्मात्रभा ।
दृष्टा काम्या विश्वशक्तिर्बीजगत्प्रात्मदर्शना ॥ ५१ ॥

गरुडारूढहृदया चान्द्री श्रीमधुरानना ।
महोग्ररूपा वाराही नरसंही हतासुरा ॥ ५२ ॥

युगान्तहुतभुग्ज्वाला कराला पिङ्गलाकला ।
त्रैलोक्यभूषणा भीमा श्यामा त्रैलोक्यमोहिनी ॥ ५३ ॥

महोत्कटा महारक्ता महाचण्डा महासना ।
शङ्खिनी लेखिनी स्वस्था लिखिता खेचरेश्वरी ॥ ५४ ॥

भद्रकाली चैकवीरा कौमारी भवमालिनी ।
कल्याणी कामधुग्ज्वालामुखी चोत्पलमालिका ॥ ५५ ॥

बालिका धनदा सूर्या हृदयोत्पलमालिका ।
अजिता वर्षीणी रीतिर्भरुण्डा गरुडासना ॥ ५६ ॥

वैश्वानरी महामाया महाकाली विभीषणा ।
महामन्दारविभवा शिवानन्दा रतिप्रिया ॥ ५७ ॥

उद्रीतिः पद्ममाला च धमविगा विभावनी ।
सत्क्रिया देवसेना च हिरण्यरजताश्रया ॥ ५८ ॥

सहस्रावर्तमाना च हस्तिनादप्रबोधिनी ।
हिरण्यपद्मवर्णा च हरिभद्रा सुदुर्धरा ॥ ५९ ॥

सूर्या हिरण्यप्रकटसदृशी हेममालिनी ।
पद्मानना नित्यपुष्टा देवमाता मृतोद्धवा ॥ ६० ॥

महाधना च या शृङ्खी कर्दमी कम्बुकन्धरा ।
आदित्यवर्णा चन्द्राभा गन्धद्वारा दुरासदा ॥ ६१ ॥

वराचिता वरारोहा वरेण्या विष्णुवल्लभा ।
कल्याणी वरदा वामा वामेशी विन्ध्यवासिनी ॥ ६२ ॥

योगनिद्रा योगरता देवकी कामरूपिणी ।
कंसविद्राविणी दुर्गा कौमारी कौशिकी क्षमा ॥ ६३ ॥

कात्यायनी कालरात्रिनिशितृप्ता सुदुर्जया ।
विरूपाक्षी विशालाक्षी भक्तानांपरिरक्षिणी ॥ ६४ ॥

बहुरूपा स्वरूपा च विरूपा रूपवर्जिता ।
घण्टानिनादबहुला जीमूतध्वनिनिःस्वना ॥ ६५ ॥

महादेवेन्द्रमथिनी भुकुटीकुटिलानना ।
सत्योपयाचिता चैका कौबेरी ब्रह्मचारिणी ॥ ६६ ॥

आर्या यशोदा सुतदा धर्मकामार्थमेक्षदा ।
दारिद्र्यदुःखशमनी घोरदुर्गार्त्तिशनी ॥ ६७ ॥

भक्तार्तिशमनी भव्या भवसर्गापहारिणी ।
क्षीराब्धितनया पद्मा उमला धरणीधरा ॥ ६८ ॥

रुक्मिणी रोहिणी सोता सत्यभामा यशस्विनी ।
प्रज्ञाधारामितप्रज्ञा वेदमाता यशोवती ॥ ६९ ॥

समाधिर्भावना मैत्री करुणा भक्तवत्सला ।
अन्तर्वेदी दक्षिणा च ब्रह्मचर्यपरागतिः ॥ ७० ॥

दीक्षा वीक्षा परीक्षा च समीक्षा वीरवत्सला ।
अम्बिका सुरभिः सिद्धा सिद्धविद्याधराचिता ॥ ७१ ॥

सुदीक्षा लेलिहाना च कराला विश्वपूरका ।
विश्वसंधारिणी दीक्षिस्तापनी ताण्डवप्रिया ॥ ७२ ॥

उद्धवा विरजा राज्ञी तापनी बिन्दुमालिनी ।
क्षीरधारासुप्रभावा लोकमाता सुवर्चसा ॥ ७३ ॥

हव्यगर्भा चाज्यगर्भा जुह्वतोयज्ञसम्भवा ।
आप्यायनी पावनी च दहनी दहनाश्रया ॥ ७४ ॥

मातृका माधवी मुख्या मोक्षलक्ष्मीहर्षिदा ।
सर्वकामप्रदा भद्रा सुभद्रा सर्वमङ्गला ॥ ७५ ॥

श्वेता सुशुक्लवसना शुक्लमल्यानुलेपना ।
हंसा हीनकरी हंसी हृद्या हृत्कमलालया ॥ ७६ ॥

सितातपत्रा सुश्रोणा पद्मपत्रायतेक्षणा ।
सावित्री सत्यसंकल्पा कामदा कामकामिनी ॥ ७७ ॥

दर्शनीया दृशा दृश्या स्पृश्या सेव्या वराङ्गना ।
भोगप्रिया भोगवती भोगीन्द्रशयनासना ॥ ७८ ॥

आद्रा पुष्करिणी पुण्या पावनी पापसूदनी ।
श्रीमती च शुभाकारा परमैश्वर्यभूतिदा ॥ ७९ ॥

अचिन्त्यानन्तविभवा भवभावविभावनी ।
निश्रेणः सर्वदेहस्था सर्वभूतनमस्कृता ॥ ८० ॥

बला बलाधिका देवी गौतमी गोकुलालया ।
तोषिणी पूर्णचन्द्राभा एकानन्दा शतानना ॥ ८१ ॥

उद्याननगरद्वारहर्म्योपवनवासिनी ।
कूष्माण्डा दारुणा चण्डा किराती नन्दनालया ॥ ८२ ॥

कालायना कालगम्या भयदा भयदृशिनी ।
सौदामनी मेघरवा दैत्यदानवसद्दीनी ॥ ८३ ॥

जगन्माता भयकरी भूतधर्मी सुदुर्लभा ।
काश्यपी शुभदाता च वनमाला शुभावरा ॥ ८४ ॥

धन्या धन्येश्वरी धन्या रत्नदा वसुवर्द्धिनी ।
गान्धर्वी रेवती गङ्गा शकुनी विमलानना ॥ ८५ ॥

इडा शान्तिकरी चैव तामसी कमलालया ।
आज्यपा वज्रकौमारी सोमपा कुसुमाश्रया ॥ ८६ ॥

जगत्प्रिया च सरथा दुर्जया खगवाहना ।
मनोभवा कामचारा सिद्धचारणसेविता ॥ ८७ ॥

व्योमलक्ष्मीर्महालक्ष्मीस्तेजोलक्ष्मीः सुजाज्वला ।
रसलक्ष्मीर्जगद्योनिर्गन्धलक्ष्मीर्वनाश्रया ॥ ८८ ॥

श्रवणा श्रावणी नेत्री रसनाप्राणचारिणी ।
विरिञ्चिमाता विभवा वरवारिजवाहना ॥ ८९ ॥

वीर्या वीरेश्वरी वन्द्या विशोका वसुवर्जिती ।
अनाहता कुण्डलिनी नलिनी वनवासिनी ॥ ९० ॥

गान्धारिणीन्द्रनमिता सुरेन्द्रनमितुं सती ।
सर्वमङ्गल्यमाङ्गल्या सर्वकामसमूद्धिदा ॥ ९१ ॥

सर्वानन्दा महानन्दा सत्कार्तिः सिद्धसेविता ।
सिनीवाली कुहू राकाअमा चानुमतिर्द्युतिः ॥ ९२ ॥

अरुन्धती वसुमती भार्गवी वास्तुदेवता ।
मायूरी वज्रवेताली वज्रहस्ता वरानना ॥ ९३ ॥

अनधा धरणिर्धरा धमनी मणिभूषणा ।
राजश्री रूपसहिता ब्रह्मश्रीब्रह्मवन्दिता ॥ ९४ ॥

जयश्रीर्जयदा झेया सर्गश्रीः स्वर्गातिः सताम् ।
सुपुष्पा पुष्पनिलया फलश्रीनिष्कलप्रिया ॥ ९५ ॥

धनुर्लक्ष्मीस्त्वमिलिता परकोधनिवारिणी ।
कद्रूर्धनायुः कपिला सुरसा सुरमोहिनी ॥ ९६ ॥

महाश्वेता महानीला महामूर्तिर्विषापहा ।
सुप्रभा ज्वालिनी दीप्तिस्तृप्तिव्याप्तिः प्रभाकरी ॥ ९७ ॥

तेजोवती पद्मबोधा मदलेखारुणावती ।
रत्ना रत्नावली भूता शतधामा शतापहा ॥ ९८ ॥

त्रिगुणा घोषिणी रक्ष्या नर्दिनी घोषवार्जिता ।
साध्या दितिर्दितिदेवी मृगवाहा मृगाङ्कगा ॥ ९९ ॥

चित्रनीलोत्पलगता वृषरत्नकराश्रया ।
हिरण्यरजतद्वन्द्वा शङ्खभद्रासनास्थिता ॥ १०० ॥

गोमूत्रगोमयक्षीरदाधसर्पिर्जलाश्रया ।
मरीचिश्चीरवसना पूर्णा चन्द्राकर्विष्टरा ॥ १०१ ॥

सुसूक्ष्मा निर्वृतिः स्थूला निवृत्तारातिरेव च ।
मरीचिज्वालिनी धूम्रा हव्यवाहा हिरण्यदा ॥ १०२ ॥

दायिनी कालिनी सिद्धिः शोषिणी सम्प्रबोधिनी ।
भास्वरा संहतिस्तीक्ष्णा प्रचण्डज्वलनोज्ज्वला ॥ १०३ ॥

साङ्गा प्रचण्डा दीप्ता च वैद्युतिः सुमहाद्युतिः ।
कपिला नीलरक्ता च सुषुम्णा विस्फुलिङ्गिनी ॥ १०४ ॥

अर्चिष्मती रिपुहरा दीर्घा धूमावली जरा ।
सम्पूर्णमण्डला पूषा संसिनी सुमनोहरा ॥ १०५ ॥

जया पुष्टिकरीच्छाया मानसा हृदयोज्जवला ।
सुवर्णकरणी श्रेष्ठा मृतसंजीविनीरणे ॥ १०६ ॥

विशाल्यकरणी शुभ्रा संधिनी परमैषाधेः ।
ब्रह्मिष्ठा ब्रह्मसहिता ऐन्द्रवी रुद्रसम्भवा ॥ १०७ ॥

विद्युत्प्रभा बिन्दुमती त्रिस्वभावगुणाम्बिका ।
नित्योदिता नित्यहृष्टा नित्यकामकरीषिणी ॥ १०८ ॥

पद्माङ्का वज्रचिह्ना च वक्रदण्डविभासिनी ।
विदेहपूजिता कन्या माया विजयवाहिनी ॥ १०९ ॥

मानिनी मङ्गला मान्या मालिनी मानदायिनी ।
विश्वेश्वरी गणवती मण्डला मण्डलेश्वरी ॥ ११० ॥

हरिप्रिया भौमसुता मनोज्ञा मतिदायिनी ।
प्रत्यञ्जिरा सोमगुप्ता मनोऽभिज्ञा वदन्मतिः ॥ १११ ॥

यशोधरा रत्नमाला कृष्णा त्रैलोक्यबन्धनी ।
अमृता धारिणी हर्षा विनता वल्लकी शची ॥ ११२ ॥

संकल्पा भामिनी मिश्रा कादम्बर्यमृतप्रभा ।
अगता निर्गता वज्रा सुहिता संहिताक्षता ॥ ११३ ॥

सर्वार्थसाधनकरी धातुर्धारणिकामला ।
करुणाधारसम्भूता कमलाक्षी शशिप्रिया ॥ ११४ ॥

सौम्यरूपा महादीप्ता महाज्वाला विकाशिनी ।
माला काञ्चनमाला च सद्ब्रजा कनकप्रभा ॥ ११५ ॥

प्रक्रिया परमा योक्री क्षेमिका च सुखोदया ।
विजृम्भणा च वज्रारब्दा शृङ्खला कमलेक्षणा ॥ ११६ ॥

जयंकरी मधुमती हरिता शशिनी शिवा ।
मूलप्रकृतिरीशानी योगमाता मनोजवा ॥ ११७ ॥

धर्मोदया भानुमती सर्वभासा सुखावहा ।
धुरन्धरा च बाला च धर्मसेव्या तथागता ॥ ११८ ॥

सुकुमारा सौम्यमुखी सौम्यसम्बोधनोत्तमा ।
सुमुखी सर्वतोभद्रा गुह्यशक्तिर्गुह्यालया ॥ ११९ ॥

हलायुधा चैकवीरा सर्वशस्त्रसुधारिणी ।
व्योमशक्तिर्महादेहा व्योमगा मधुमन्मयी ॥ १२० ॥

गङ्गा वितस्ता यमुना चन्द्रभागा सरस्वती ।
तिलोत्तमोर्वशी रम्भा स्वामिनी सुरसुन्दरी ॥ १२१ ॥

बाणप्रहरणावाला बिम्बोष्ठी चारुहासिनी ।
ककुद्धिनी चारुपृष्ठा दृष्टादृष्टफलप्रदा ॥ १२२ ॥

काम्याचरी च काम्या च कामाचारिवहारिणी ।
हिमशैलेन्द्रसंकाशा गजेन्द्रवस्त्राहना ॥ १२३ ॥

अशोषसुखसौभाग्यसम्पदा योनिरुत्तमा ।
सर्वोत्कृष्टा सर्वमयी सर्वा सर्वेश्वरप्रिया ॥ १२४ ॥

सर्वाङ्गयोनिः साव्यक्ता संप्रधानेश्वरेश्वरी ।
विष्णुवक्षःस्थलगता किमतः परमुच्यते ॥ १२५ ॥

परा निर्महिमा देवी हरिवक्षःस्थलाश्रया ।
सा देवी पापहन्त्री च सान्निध्यं कुरुतान्मम ॥ १२६ ॥



इति नामां सहस्रं तु लक्ष्म्याः प्रोक्तं शुभावहम् ।
परावरेण भेदेन मुख्यगौणेन भागतः ॥ १२७ ॥

यश्चैतत् कीर्तयेन्नित्यं शृणुयाद् वापि पद्मज ।
शुचिः समाहितो भूत्वा भक्तिश्रद्धासमन्वितः ॥ १२८ ॥

श्रीनिवासं समभ्यर्च्य पुष्पधूपानुलेपनैः ।
भोगैश्च मधुपकार्यैर्यथाशक्ति जगदुरुम् ॥ १२९ ॥

तत्पार्वस्थां श्रियं देवीं सम्पूज्य श्रीघरप्रियाम् ।
ततो नामसहस्रोण तोषयेत् परमश्वरीम् ॥ १३० ॥

नामरत्नावलीस्तोत्रमिदं यस्तततं पठेत् ।
प्रसादाभिमुखीलक्ष्मीं सर्वं तस्मै प्रयच्छति ॥ १३१ ॥

यस्या लक्ष्म्याश्च सम्भूताः शक्तयो विश्वगाः सदा ।
कारणत्वे न तिष्ठन्ति जगत्यस्मिंश्चराचरे ॥ १३२ ॥

तस्मात् प्रीता जगन्माता श्रीर्यस्याच्युतवल्लभा ।
सुप्रीताः शक्तयस्तस्य सिद्धिमिष्टां दिशान्ति हि ॥ १३३ ॥

एक एव जगत्स्वामी शक्तिमानच्युतः प्रभुः ।
तदंशशक्तिमन्तोऽन्ये ब्रह्मेशानादयो यथा ॥ १३४ ॥

तथैवैका परा शक्तिः श्रीस्तस्य करुणाश्रया ।
ज्ञानादिषाङ्गुण्यमयी या प्रोक्ता प्रकृतिः परा ॥ १३५ ॥

एकैव शक्तिः श्रीस्तस्या द्वितीयात्मनि वर्तते ।
परा परेशी सर्वेशी सर्वाकारा सनातनी ॥ १३६ ॥

अनन्तनामधेया च शक्तिचक्रस्य नायिका ।
जगच्चराचरमिदं सर्वं व्याप्य व्यवस्थिता ॥ १३७ ॥

तस्मादेकैव परमा श्रीज्ञेया विश्वरूपेणी ।
सौम्या सौम्येन रूपेण संस्थिता नटजीववत् ॥ १३८ ॥

यो यो जगति पुम्भावः सर्वविष्णुरिति निश्चयः ।
या या तु नारीभावस्था तत्र लक्ष्मीर्व्यवस्थिता ॥ १३९ ॥

प्रकृतेः पुरुषाच्चान्यस्तृतीयो नैव विद्यते ।
अथ किं बहुनोक्तेन नरनारीमयो हरिः ॥ १४० ॥

अनेकभेदभिन्नस्तु क्रियते परमेश्वरः ।
महाविभूतिं दयितां ये स्तुवन्त्यच्युतप्रियाम् ॥ १४१ ॥

ते प्राप्नुवन्ति परमां लक्ष्मीं संशुद्धचेतसः ।
पद्मयोनिरिदं प्राप्य पठन् स्तोत्रमिदं क्रमात् ॥ १४२ ॥

दिव्यमष्टगुणैश्वर्यं तत्प्रसादाच्च लब्धवान् ।

सकामानां च फलदामकामानां च मोक्षदाम् ॥ १४३ ॥

पुस्तकार्ख्यां भयत्रात्रीं सितवस्त्रां त्रिलोचनाम् ।

महापद्मनिषण्णां तां लक्ष्मीमजरतां नमः ॥ १४४ ॥

करयुगलगृहीतं पूर्णकुम्भं दधाना

क्वचिदमलगतस्था शश्वपद्माक्षपाणिः ।

क्वचिदपि दयिताङ्गे चामरव्यग्रहस्ता

क्वचिदपि सृणिपाशं बिभ्रती हेमकान्तिः ॥ १४५ ॥

॥ इत्यादिब्रह्मपुराणे काश्मीरवर्णने हिरण्यगर्भहृदये

सर्वकास्त्रदायकं पुरुषोत्तमप्रोक्तं

श्रीलक्ष्मीसहस्रनामस्तोत्रं समाप्तम् ॥